



Ġabra tal-ġurisprudenza

KONKLUŻJONIJIET TAL-AVUKAT ĠENERALI
MENGOZZI
ippreżentati fil-25 ta' Novembru 2015¹

Kawża C-396/14

**MT Højgaard A/S
Züblin A/S
vs
Banedanmark**

[talba għal decizjoni preliminari mressqa mill-Klagenævnet for Udbud (bord tal-appelli fil-qasam tal-kuntratti pubbliċi, id-Danimarka)]

“Rinviju għal decizjoni preliminari — Artikolu 267 TFUE — Ġurisdizzjoni tal-Qorti tal-Ġustizzja — Kwalità ta' 'qorti jew tribunal' tal-korp tar-rinviju — Indipendenza — Direttiva 2004/17/KE — Kuntratti pubbliċi — Proċedura nnegozjata — Prinċipju ta' ugwaljanza fit-trattament — Tibdil fi grupp ta' operatori ekonomiċi matul il-proċedura għall-għoti ta' kuntratt — Għoti tal-kuntratt lil kumpannija li ma kinitx giet ippreselezjonata”

1. Meta grupp ta' operatori ekonomiċi kien ippreselezjonat u pprezenta offerta fil-kuntest ta' proċedura għall-għoti ta' kuntratt pubbliku u meta, imbagħad, qabel l-għoti tal-kuntratt, dan il-grupp jinħall minħabba l-falliment ta' wieħed miż-żewġ membri tiegħu, l-awtorità kontraenti tista', fid-dawl tal-prinċipju ta' ugwaljanza fit-trattament, tawtorizza lill-membri li jkun baqa', li ma pprezentax att tal-kandidatura għalih innifsu u għalhekk ma kienx gie ppreselezjonat, ikompli l-proċedura u finalment tagħtih il-kuntratt?

2. Din hija, essenzjalment, il-kwistjoni li qatt ma tqajmet qabel, mibgħuta lill-Qorti tal-Ġustizzja mill-Klagenævnet for Udbud (bord tal-appell fil-qasam tal-kuntratti pubbliċi) fil-kuntest ta' kawża bejn, minn naħa, MT Højgaard A/S u Züblin A/S (iktar 'il quddiem, flimkien, imsejha “MTHZ”), grupp ta' operatori ekonomiċi li ppartecipa fi proċedura għall-għoti ta' kuntratt u, min-naħa l-oħra, Banedanmark, amministratur tal-infrastruttura ferrovjarja fid-Danimarka u awtorità kontraenti f'din il-proċedura. Quddiem il-qorti tar-rinviju, MTHZ isostni li, billi awtorizzat lil Per Aarsleff A/S (iktar 'il quddiem “Aarsleff”), il-membri li kien baqa' minn grupp li gie xolt matul il-proċedura, tippartecipa fis-sejha għal offerti minflok il-grupp, minkejja li Aarsleff ma kinitx giet ippreselezjonata, Banedanmark kiser il-prinċipju ta' ugwaljanza fit-trattament previst fl-Artikolu 10 tad-Direttiva 2004/17/KE².

3. F'din il-kawża, il-Qorti tal-Ġustizzja hija qabel xejn mitluba mill-Gvern Daniż tispeċifika r-raġunijiet li għalihom il-Klagenævnet for Udbud (bord tal-appell fil-qasam tal-kuntratti pubbliċi) jikkostitwixxi qorti jew tribunal fis-sens tal-Artikolu 267 TFUE. Imbagħad, għal dak li jirrigwarda r-risposta fil-mertu għad-domanda magħmula mill-qorti tar-rinviju, il-Qorti tal-Ġustizzja hija mitluba ssib bilanċ ġust bejn, minn naħa, l-interess pubbliku tal-awtoritajiet kontraenti li l-proċeduri għall-għoti ta'

¹ — Lingwa oriġinali: il-Franċiż.

² — Direttiva tal-Parlament Ewropew u tal-Kunsill, tal-31 ta' Marzu 2004, li tikkoordina l-proċeduri ta' akkwist ta' entitajiet li joperaw fis-setturi tas-servizzi tal-ilma, l-enerġija, t-trasport u postali (ĠU Edizzjoni Speċjali bil-Malti: Kapitolu 6, Vol. 7, p. 19).

kuntratti pubbliċi jkunu kkaratterizzati mill-ftuħ għall-iktar kompetizzjoni wiesgħa possibbli b'tali mod li tiġi żgurata l-partecipazzjoni tal-ikbar numru possibbli ta' offerenti f'sejha għal offerti, u min-naħa l-oħra, l-interess – jew pjuttost id-dritt – tal-offerenti kollha partecipanti fis-sejha għal offerti li l-partecipazzjoni tagħhom fil-proċedura ssehh f'osservanza stretta tal-ugwaljanza tal-opportunitajiet għall-offerenti kollha.

I – Il-kuntest ġuridiku

A – *Id-dritt tal-Unjoni*

4. Il-kuntratt inkwistjoni fil-kawża prinċipali jirrigwarda l-kostruzzjoni ta' binarji ferrovjarji u għalhekk huwa rregolat mid-dispożizzjonijiet tad-Direttiva 2004/17, magħrufa komunement bħala d-“direttiva settorjali”.

5. Il-premessa 9 tad-Direttiva 2004/17 tiddikjara li, “[s]abiex jiġi garantit il-ftuħ għall-kompetizzjoni ta' kuntratti ta' akkwist pubbliku mogħtija minn entitajiet li qed joperaw f'setturi tas-servizzi ta' [...] it-trasport [...], huwa ta' parir li jitfasslu dispożizzjonijiet għal koordinazzjoni tal-Komunità ta' kuntratti 'l fuq minn ċertu valur. Din il-kordinazzjoni hija bażata fuq htigijiet inferibbli mill-Artikoli 14, 28 u 49 tat-Trattat tal-KE u mill-Artikolu 97 tat-Trattat ta' l-Euratom, prinċipalment ta' trattament ugwali, li tiegħu il-prinċipju ta' nuqqas ta' diskriminazzjoni mhuwiex aktar minn espressjoni speċifika [...]. Bil-ħsieb tan-natura tas-setturi affettwati minn din il-kordinazzjoni, dan ta' l-aħħar għandu, fil-waqt li jissalvagwardja l-applikazzjoni ta' dawn il-prinċipji, jistabbilixxi qafas għal Prattika kummerċjali soda u għandu jippermetti flessibilità massima”.

6. L-Artikolu 10 ta' din id-direttiva, intitolat “Prinċipji ta' għoti ta' kuntratti”, jipprovdi li “[e]ntitajiet kontraenti għandhom jittrattaw lil operaturi ekonomiċi ugwalment (indaqs) u mhux b'mod diskriminatorju u għandhom jaġixxu b'mod trasparenti”.

7. L-Artikolu 11(2) tal-imsemmija direttiva jipprovdi li “[g]ruppi ta' operaturi ekonomiċi jistgħu jissottomettu offerti jew jipprezentaw ruhhom bħala kandidati. Sabiex tiġi sottomessa offerta jew talba għal partecipazzjoni, dawn il-gruppi ma jistgħux jinħtieġu mill-entitajiet kontraenti li jassumu forma legali speċifika; madankollu, il-grupp magħżul jista' jinħtieġ li jagħmel dan meta jkun ingħata l-kuntratt, sal-punt li din il-bidla hija meħtieġa għat-twertieq sodisfaċenti tal-kuntratt”.

8. L-Artikolu 51 tal-istess direttiva, intitolat “Dispożizzjonijiet ġenerali”, li jifforma parti mill-Kapitolu VII tagħha, intitolat “Kondotta tal-proċedura”, jipprovdi:

“1. Għall-għan ta' l-għażla ta' partecipanti fil-proċeduri ta' l-għoti tagħhom:

- (a) entitajiet kontraenti li provdew regoli u kriterji għall-eskluzjoni ta' persuni li jagħmlu l-offerti jew kandidati bi qbil ma' l-Artikolu 54(1), (2) jew (4) għandhom eskcludu operaturi ekonomiċi li jikkonformaw ma' dawn ir-regoli u jilħqu dawn il-kriterji;
- (b) għandhom jagħzlu persuni li jagħmlu l-offerti u kandidati bi qbil mar-regoli u l-kriterji oġġettivi preskritti skond l-Artikolu 54;
- (c) fi proċeduri ristretti u proċeduri negozjati b'sejha għal kompetizzjoni, għandhom fejn ikun xieraq bi qbil mal-Artikolu 54 inaqqsu n-numru ta' kandidati magħżula skont is-sottoparagrafi (a) u (b).

[...]

3. Entitajiet kontraenti għandhom jivverifikaw li l-offerti sottomessi mill-persuni li jagħmlu l-offerti magħzula jikkonformaw mar-regoli u l-ħtiġijiet applikabbli għal offerti u jagħtu l-kuntratt fuq il-bażi tal-kriterji preskritti fl-Artikoli 55 u 57”.

9. L-Artikolu 54 tad-Direttiva 2004/17 jipprovdi kif għandhom jiġu applikati l-kriterji ta’ selezzjoni kwalitattiva stabbiliti mill-entitajiet kontraenti u, fl-aħħar sentenza tal-paragrafu 3 tiegħu, jipprovdi li, fil-każ ta’ proceduri ristretti jew innegożjati n-“numru ta’ kandidati magħzula għandu, [...] iqis il-ħtieġa li tiġi żgurata kompetizzjoni adegwata”.

10. Id-Direttiva 2004/17 ser tithassar, b’effett mit-18 ta’ April 2016, permezz tad-Direttiva 2014/25/UE³.

B – *Id-dritt Daniż*

11. Il-Klagenævnet for Udbud (bord tal-appell fil-qasam tal-kuntratti pubbliċi) ġie stabbilit mil-Liġi Nru 344 dwar il-bord tal-appell fil-qasam tal-kuntratti pubbliċi (lov n. 344 om Klagenævnet for Udbud) tas-6 ta’ Ġunju 1991. L-organizzazzjoni u l-attività tiegħu huma rregolati mil-Liġi Nru 492 dwar l-implementazzjoni tar-regoli dwar l-għoti ta’ kuntratti (lov n. 492 om håndhævelse af udbudsreglerne med senere ændringer), tat-12 ta’ Mejju 2010, kif emendata (iktar ’il quddiem il-“liġi dwar l-għoti ta’ kuntratti pubbliċi”), kif ukoll mid-Digriet Nru 887 dwar il-bord tal-appell fil-qasam tal-kuntratti pubbliċi (bekendtgørelse n. 887/2011 om Klagenævnet for Udbud), tal-11 ta’ Awwissu 2011, kif emendat.

12. Il-liġi dwar ċerti attivitajiet kummerċjali (lov om visse erhvervsdrivende virksomheder), ippubblikata permezz tad-Digriet ta’ konsolidazzjoni Nru 1295, tal-15 ta’ Novembru 2013, tiddefinixxi, fl-ewwel paragrafu tal-Artikolu 2 tagħha, il-kunċett ta’ “interessentskab” (soċjetà fisem kollettiv; iktar ’il quddiem l-“I/S”) bħala “impriza fejn is-soċji kollha huma responsabbli personalment, b’mod illimitat u in solidum għall-obbligi tagħha”. I/S hija persuna ġuridika awtonoma u individwu li għandha kapacià ġuridika.

II – **Il-fatti tal-kawża prinċipali, il-proċedura nazzjonali u d-domanda preliminari**

13. Fix-xahar ta’ Jannar 2013, Banedanmark ippubblika, b’applikazzjoni tad-Direttiva 2004/17, avviż għall-għoti ta’ kuntratt pubbliku skont il-proċedura nnegożjata dwar it-twertiq ta’ proġett imsejjaħ “TP 4 Urban Tunnels” fil-kuntest tal-kostruzzjoni ta’ linja ferrovjarja ġdida bejn il-bliet ta’ Copenhagen (id-Danimarka) u Ringsted (id-Danimarka).

14. Mill-ispeċifikazzjonijiet ta’ dan il-kuntratt jirrizulta li l-proċedura mibdija kienet tipprevedi s-sottomissjoni ta’ tliet offerti u li kellhom isiru negożjati wara s-sottomissjoni tal-ewwel żewġ offerti, filwaqt li t-tielet u l-aħħar offerta kellha twassal għall-għoti tal-kuntratt. L-avviż tal-kuntratt kien jindika wkoll li Banedanmark kellu l-intenzjoni jstieden minn erba’ sa sitt kandidati biex jissottomettu offerta u li, fil-każ li n-numru ta’ kandidati jkun ta’ iktar minn sitta, hija kellha tipproċedi bl-għażla preliminari abbażi tar-referenzi ta’ xogħlijiet simili. Ebda rekwiżit minimu ma kien stabbilit għal preselezzjoni.

15. Hames operaturi ekonomiċi pprezentaw l-att tal-kandidatura tagħhom u Banedanmark ippreselezzjonahom il-ħamsa li huma. Madankollu, fix-xahar ta’ Ġunju 2013, waħda mill-imprizi rrinunzjat, b’tali mod li kien baqa’ biss erba’ offerenti ppreselezzjonati.

3 — Direttiva tal-Parlament Ewropew u tal-Kunsill, tas-26 ta’ Frar 2014, dwar l-akkwist minn entitajiet li joperaw fis-setturi tas-servizzi tal-ilma, l-enerġija, it-trasport u postali u li thassar id-Direttiva 2004/17 (ĠU L 94, p. 243).

16. Fost dawn kien hemm grupp kompost minn E. Pihl & Søn A/S (iktar 'il quddiem "Pihl") u minn Aarsleff li kien ippreżenta ruhu għall-preselezzjoni bħala konsorzju fil-forma ta' I/S imsejha "JV Pihl – Aarsleff – TP 4 Urban Tunnels I/S". Pihl u Aarsleff kienu fost l-ikbar imprizi tal-bini u tal-kostruzzjoni fid-Danimarka. Il-kuntratt ta' kostituzzjoni tal-I/S ġie konkluz bejn Pihl u Aarsleff fis-26 ta' Awwissu 2013.

17. Madankollu, f'din l-istess ġurnata, ingħatat sentenza dikjaratorja ta' falliment kontra Pihl. Banedanmark kien avżat waranofsinar ta' dik l-istess ġurnata u immedjatament staqsa lill-Aarsleff dwar l-effetti tal-falliment fuq il-proċedura ta' kuntratt pendenti.

18. Minkejja d-dikjarazzjoni ta' falliment mogħtija fil-ġurnata preċedenti, l-I/S issottomettiet l-ewwel offerta fis-27 ta' Awwissu 2013, iffirmata minn Aarsleff u Pihl, iżda mhux mil-likwidatur tal-falliment ta' din tal-aħhar.

19. Wara skambju twil ta' korrispondenza ma' Aarsleff dwar il-kwistjoni tal-immanigġjar tal-konsegwenzi tal-falliment ta' Pihl, fil-15 ta' Ottubru 2013 Banedanmark informa lill-offerenti kollha bid-deċiżjoni tiegħu li jawtorizza lil Aarsleff tkompli tipparteċipa waħidha fil-proċedura għall-ġhoti ta' kuntratt, minkejja l-falliment ta' Pihl.

20. Fil-komunikazzjoni tiegħu, Banedanmark igġustifika din id-deċiżjoni bil-fatt li Aarsleff tissodisfa r-rekwiziti meħtieġa sabiex tipparteċipa fis-sejha għal offerti mingħajr il-kapaċitajiet tekniċi u finanzjarji ta' Pihl u li l-fatt li din tal-aħhar kienet assoċjata mal-grupp ma kienx element determinanti sabiex huwa jiġi aċċettat jipparteċipa. F'din il-komunikazzjoni, Banedanmark enfasizza wkoll il-fatt li Pihl ma hijiex ser tkun issostitwita minn offerent ġdid fi hdan il-grupp u li għalhekk l-offerenti kienu ser jibqgħu l-istess, peress li l-ebda operatur ġdid ma kien ser jiġi awtorizzat jipparteċipa fil-proċedura ta' sejha għal offerti. Banedanmark irrileva wkoll li Aarsleff kienet ħadet iktar minn 50 haddiem ta' Pihl wara l-ftuħ tal-proċedura kollettiva, inklużi persuni essenzjali għat-twertiq tal-proġett sugġett tas-sejha għal offerti.

21. Imbagħad, Aarsleff ippreżentat it-tieni offerta f'isimha, u ddikjarat li hija kienet qed tissottomettiha fil-kwalità tagħha ta' suċċessur tal-grupp ikkostitwit flimkien ma' Pihl, li l-likwidatur tal-falliment ma kienx indika jekk kienx beħsiebu jkompli l-kuntratt li jkkostitwixxi l-grupp u li, konsegwentement, hija kienet xoljiet dan il-kuntratt. Wara l-evalwazzjoni tat-tieni offerti rċevuti, Banedanmark għamlet l-għażla, skont il-kundizzjonijiet tal-avviż tal-kuntratt, li żżomm it-tliet offerti kkunsidrati li kienu l-iktar ekonomikament vantaġġużi u talbet lit-tliet offerenti miżmuma jipprezentaw it-tielet u l-aħhar offerta. Fost dawn kien hemm Aarsleff u MTHZ. L-aħhar offerta ġiet ippreżentata fit-12 ta' Diċembru 2013.

22. Fl-20 ta' Diċembru 2013, Banedanmark informa lit-tliet offerenti miżmuma li huwa kien iddeċieda li jagħti l-kuntratt lil Aarsleff, li l-offerta tagħha b'mod globali, mill-perspettiva tal-kwalità u tal-prezz, kienet l-iktar ekonomikament vantaġġuża.

23. Wara din id-deċiżjoni, MTHZ ippreżenta rikors quddiem il-qorti tar-rinviju, u talabha, minn naħa, tikkonstata li, billi ppermetta lil Aarsleff tipparteċipa fis-sejha għal offerti minflok il-grupp li hija kienet ikkostitwixxiet ma' Pihl, meta Aarsleff ma kinitx ġiet ippreselezzjonata, Banedanmark kiser il-prinċipji ta' ugwaljanza fit-trattament u ta' trasparenza fis-sens tal-Artikolu 10 tad-Direttiva 2004/17. Min-naħa l-oħra, MTHZ talab l-annullament tad-deċiżjoni ta' ġhoti tal-kuntratt lil Aarsleff.

24. Mid-deċiżjoni tar-rinviju adottata fit-28 ta' Jannar 2014 jirriżulta li l-qorti tar-rinviju rrifjutat li tagħti effett suspensiv lir-rikors ippreżentat minn MTHZ minħabba l-fatt li r-rekwizit tal-urġenza ma kienx issodisfatt. F'din id-deċiżjoni, il-qorti tar-rinviju madankollu kkunsidrat li r-rekwizit ta' *fumus boni juris* kien issodisfatt, billi l-eżami tar-rikors ippermetta, fl-opinjoni tagħha, li jiġi konkluz *prima facie* li huwa probabbli li d-deċiżjoni finali tilqa' t-talba għall-annullament mresssa minn MTHZ. F'dan ir-rigward, il-qorti tar-rinviju qabel xejn irrilevat li kellha ssir distinzjoni bejn is-sitwazzjoni li fiha

l-bidla fi grupp isseħħ qabel l-ġhoti tal-kuntratt u dik li fiha din il-bidla isseħħ wara dan l-ġhoti. Imbagħad, hija kkunsidrat li l-fatt li entità kontraenti ppreselezzjonat grupp ma jfissirx li kull wiehed mill-membri tiegħu kien ġie ppreselezzjonat individwalment u dan indipendentement mill-fatt li, abbażi tal-att tal-kandidatura, l-entità kontraenti hija f'pożizzjoni li tikkonstata li kull wiehed mill-membri tal-grupp kien jissodisfa r-rekwiżiti meħtieġa.

25. Fid-deċiżjoni tar-rinviju tiegħu, il-Klagenævnet for Udbud (bord tal-appell fil-qasam tal-kuntratti pubbliċi) jirrileva qabel xejn li ma teżisti ebda dispożizzjoni fid-dritt Daniż li tipprojbixxi l-bidla fil-kompożizzjoni ta' grupp ta' imprendituri li jipparteċipa fi proċedura għall-ġhoti ta' kuntratt pubbliku, li sseħħ wara s-sottomissjoni tal-offerti. Barra minn hekk, l-imsemmi organu josserva li, fl-avviz tal-kuntratt, Banedanmark ma stabbilixxi rekwiżiti minimi kwalitattivi dwar il-kapaċitajiet tekniċi tal-offerenti u kellu jipproċedi għal evalwazzjoni kwalitattiva tal-kandidaturi biss fil-każ li n-numru tagħhom kien iktar minn sitta. F'dawn iċ-ċirkustanzi, abbażi tal-informazzjoni kkomunikata dwar Aarsleff, għandu jiġi kkunsidrat li huwa stabbilit li hija kienet tiġi ppreselezzjonata wkoll li kieku pprezentat att tal-kandidatura direttament minflok ma pprezentatha permezz tal-grupp ikkostitwit ma' Pihl.

26. Madankollu l-Klagenævnet for Udbud (bord tal-appell fil-qasam tal-kuntratti pubbliċi) għandu dubbi dwar il-kompatibbiltà tal-proċedura segwita mal-prinċipju ta' ugwaljanza fit-trattament. F'dawn iċ-ċirkustanzi, huwa ddecieda li jissospendi l-proċeduri u li jagħmel lill-Qorti tal-Ġustizzja d-domanda preliminari li ġejja:

“Il-prinċipju ta' ugwaljanza fit-trattament, previst fl-Artikolu 10 tad-Direttiva 2004/17 [...], moqri flimkien mal-Artikolu 51 tagħha, għandu jiġi interpretat fis-sens li, f'sitwazzjoni bħal dik inkwistjoni fil-kawża prinċipali, jipprekludi li entità kontraenti tagħti kuntratt lil offerent li ma jkunx ipprezentata l-kandidatura tiegħu għall-preselezzjoni u għaldaqstant ma ġiex preselezzjonat?”

III – Il-proċedura quddiem il-Qorti tal-Ġustizzja

27. Id-deċiżjoni tar-rinviju waslet fil-Qorti tal-Ġustizzja fl-20 ta' Awwissu 2014. MTHZ, il-Gvern Daniż u l-Kummissjoni Ewropea pprezentaw osservazzjonijiet u intervjenew fis-seduta li saret fit-8 ta' Settembru 2015.

IV – Analizi ġuridika

28. Qabel tingħata risposta għad-domanda preliminari mressqa mill-qorti tar-rinviju, għandha, preliminarjament, tiġi indirizzata l-kwistjoni, imqajma mill-Gvern Daniż, dwar il-ġurisdizzjoni tal-Qorti tal-Ġustizzja.

A – Fuq il-ġurisdizzjoni tal-Qorti tal-Ġustizzja

29. Skont il-Gvern Daniż, minkejja li fis-sentenza Unitron Scandinavia u 3-S⁴ il-Qorti tal-Ġustizzja diġà rrikonossiet li l-organu tar-rinviju f'din il-kawża, jiġifieri l-Klagenævnet for Udbud (bord tal-appell fil-qasam tal-kuntratti pubbliċi), jikkostitwixxi “qorti jew tribunal” fis-sens tal-Artikolu 267 TFUE, fid-dawl tal-elementi meħuda inkunsiderazzjoni mill-Qorti tal-Ġustizzja

4 — C-275/98, EU:C:1999:567. Ara, b'mod partikolari, il-punt 15 li jirreferi għall-punti 17 u 18 tal-konklużjonijiet tal-Avukat Ġenerali Alber fl-istess kawża (C-275/98, EU:C:1999:384)

fis-sentenza reċenti TDC⁵, li fiha qamet il-problema li tiġi stabbilita l-kwalità ta' qorti ta' bord tal-appell iehor irregolat mid-dritt Daniż, jiġifieri t-Teleklagenævnet (bord tal-appell fil-qasam tat-telekomunikazzjonijiet), huwa neċessarju li jiġi ċċarat jekk u għal liema raġunijiet il-Klagenævnet for Udbud (bord tal-appell fil-qasam tal-kuntratti pubbliċi) jista' jikkwalifika bħala tali.

30. F'dan ir-rigward, għandu jittfakkar li, skont ġurisprudenza stabbilita, sabiex jiġi evalwat jekk organu tar-rinviju jikkostitwixxi "qorti jew tribunal" fis-sens tal-Artikolu 267 TFUE, liema kwistjoni hija rregolata unikament mid-dritt tal-Unjoni, il-Qorti tal-Ġustizzja għandha tiegħu inkunsiderazzjoni sensiela ta' elementi, bħal jekk l-organu huwiex stabbilit b'liġi, jekk huwiex permanenti, jekk il-ġurisdizzjoni tiegħu hijiex ta' natura obligatorja, jekk il-proċedura hijiex ta' natura kontradittorja, jekk l-organu japplikax regoli tad-dritt, kif ukoll jekk huwiex indipendenti⁶.

31. Fir-rigward tal-kriterji dwar jekk il-korp tar-rinviju huwiex stabbilit b'liġi, jekk huwiex permanenti, jekk il-proċedura hijiex ta' natura kontradittorja, kif ukoll jekk dan il-korp japplikax regoli tad-dritt, ebda prova fil-proċess ma tista' tqiegħed fid-dubju n-natura ta' qorti jew tribunal, fis-sens tal-Artikolu 267 TFUE, tal-Klagenævnet for Udbud (bord tal-appell fil-qasam tal-kuntratti pubbliċi) kif irrikonoxxuta mill-Qorti tal-Ġustizzja fis-sentenza Unitron Scandinavia u 3-S (C-275/98, EU:C:1999:567). Abbażi tal-informazzjoni pprovduta lill-Qorti tal-Ġustizzja fil-kuntest ta' din il-proċedura, mill-banda l-oħra għandha ssir analiżi iktar iddettaljata tal-kriterji dwar jekk il-ġurisdizzjoni tiegħu hijiex ta' natura obligatorja u jekk huwiex indipendenti, peress li dan il-kriterju tal-aħħar huwa dak li abbażi tiegħu l-Qorti tal-Ġustizzja ċaħdet il-kwalità ta' qorti lit-Teleklagenævnet (bord tal-appell fil-qasam tat-telekomunikazzjonijiet), fis-sentenza TDC (C-222/13, EU:C:2014:2265).

32. Għal dak li jirrigwarda, fl-ewwel lok, in-natura obligatorja tal-ġurisdizzjoni tal-Klagenævnet for Udbud (bord tal-appell fil-qasam tal-kuntratti pubbliċi), nirrileva biss li l-fatt li l-ġurisdizzjoni ta' dan l-organu hija esklużiva biss matul il-perijodu msejjaħ ta' "standstill"⁷ u, fit-tmien ta' dan il-perijodu, issir alternattiva għal dik tal-qorti ma jidherx li huwa ta' natura li jqiegħed fid-dubju n-natura ta' qorti ta' dan l-organu.

33. Fil-fatt, mill-ġurisprudenza jirriżulta li l-eżistenza ta' rimedju alternattiv għal rimedju ġudizzjarju ma teskludix neċessarjament li l-korp li quddiemu jiġi ppreżentat dan ir-rikors alternattiv jista' jikkwalifika bħala "qorti jew tribunal ta' xi Stat Membru" fis-sens tal-Artikolu 267 TFUE, bil-kundizzjoni li d-deċiżjoni tal-korp tar-rinviju jkollha saħħa obligatorja – li ma tqiegħditx fid-dubju f'dan il-każ⁸ – u li l-korp inkwistjoni jkun korp previst mil-liġi li l-ġurisdizzjoni tiegħu ma tiddependix fuq il-volontà tal-partijiet⁹. Barra minn hekk, peress li r-rikors fil-kawża prinċipali ġie ppreżentat matul il-perijodu ta' "standstill", il-ġurisdizzjoni tal-Klagenævnet for Udbud (bord tal-appell fil-qasam tal-kuntratti pubbliċi) kellha f'dak il-mument natura obligatorja.

34. Fit-tieni lok, għal dak li jirrigwarda l-kriterju dwar l-indipendenza, għandu jittfakkar li l-kunċett ta' indipendenza, li huwa inerenti għall-kompitu li tingħata deċiżjoni, jimplika qabel kollox li l-istanza kkonċernata jkollha l-kwalità ta' terz fir-rigward tal-awtorità li adottat id-deċiżjoni li minnha qed tiġi appellata. Mill-ġurisprudenza jirriżulta li dan il-kunċett għandu aspett estern, li jippreżupponi li l-istanza tkun protetta minn interventi jew pressjonijiet esterni li jistgħu jipperikolaw l-indipendenza tad-deċiżjoni tal-membri tagħha fir-rigward tal-kawżi mressqa quddiemha, u aspett intern, li huwa marbut mal-kunċett ta' imparzialità u jikkonċerna l-ekwidistanza fir-rigward tal-partijiet fil-kawża u

5 — C-222/13, EU:C:2014:2265.

6 — Ara, fost oħrajn, is-sentenzi Bundesdruckerei (C-549/13, EU:C:2014:2235, punt 21) u TDC (C-222/13, EU:C:2014:2265, punt 27).

7 — Ara l-Artikoli 3(1) u 5(1) tal-liġi dwar l-ghoti ta' kuntratti pubbliċi.

8 — Skont l-Artikoli 13, 14 u 16 sa 18 tal-liġi dwar l-ghoti ta' kuntratti pubbliċi, il-Klagenævnet for Udbud (bord tal-appell fil-qasam tal-kuntratti pubbliċi) jista' b'mod partikolari, jannulla d-deċiżjonijiet jew l-ghoti ta' kuntratti illegali, jagħti ordnijiet, jimponi sanzjonijiet finanzjarji, jagħti kumpens u jinvalida kuntratti.

9 — Ara s-sentenza Consorci Sanitari del Maresme (C-203/14, EU:C:2015:664, punti 22 u 23 u l-ġurisprudenza ċċitata). Ara wkoll l-analiżi kompleta tal-ġurisprudenza dwar din il-kwistjoni fil-konklużjonijiet tal-Avukat Ġenerali Jääskinen fl-istess kawża (C-203/14, EU:C:2015:445, punti 40 *et seq.*).

tal-interessi rispettivi tagħhom fir-rigward tas-sugġett tagħha. Dawn il-garanziji ta' indipendenza u imparzjalità jeħtieġu l-eżistenza ta' regoli, b'mod partikolari, għal dak li jikkonċerna l-kompożizzjoni tal-istanza, il-ħatra, it-terminu tal-funzjonijiet kif ukoll il-kawżi ta' astensjoni, rikuża u tneħħija mill-kariga tal-membri tagħha, li jippermettu li jitneħħa kull dubju raġonevoli, fil-moħħ tal-individwi, dwar l-impermeabbiltà ta' din l-istanza fir-rigward ta' elementi esterni u tan-newtralità tagħha fir-rigward tal-interessi inkwistjoni quddiemha¹⁰.

35. Fis-sentenza TDC, invokata mill-Gvern Daniż, il-Qorti tal-Ġustizzja kkonkludiet li t-Teleklagenævnet (bord tal-appell fil-qasam tat-telekomunikazzjonijiet) ma kienx jikkostitwixxi qorti jew tribunal fis-sens tal-Artikolu 267 TFUE billi kkunsidrat li dan il-korp ma kienx jissodisfa l-kriterju ta' indipendenza. Il-Qorti tal-Ġustizzja bbażat il-konklużjoni tagħha fuq żewġ elementi. Minn naħa, għal dak li jirrigwarda l-aspett estern tal-indipendenza, il-Qorti tal-Ġustizzja rrilevat li, filwaqt li l-leġiżlazzjoni Daniża kienet tipprevedi garanziji partikolari fir-rigward tat-tneħħija mill-kariga tal-imħallfin tal-qrati ġudizzjarji, il-kundizzjonijiet għat-tneħħija mill-kariga tal-membri tat-Teleklagenævnet (bord tal-appell fil-qasam tat-telekomunikazzjonijiet), min-naħa l-oħra, ma kinux is-sugġett ta' leġiżlazzjoni partikolari, peress li, fil-każ ta' tneħħija mill-kariga abbużiva, kienu biss japplikaw għalihom ir-regoli ġenerali tad-dritt amministrattiv u tad-dritt industrijali¹¹. Min-naħa l-oħra, għal dak li jirrigwarda l-aspett intern tal-indipendenza, il-Qorti tal-Ġustizzja eskluđiet il-kwalità ta' terz tat-Teleklagenævnet (bord tal-appell fil-qasam tat-telekomunikazzjonijiet) fir-rigward tal-interessi inkwistjoni billi kkonstatat li, f'każ li jiġi pprezentat appell minn waħda mid-deċiżjonijiet tiegħu quddiem il-qrati ġudizzjarji, dan l-organu kien jippartecipa fil-proċedura fil-kwalità ta' konvenut¹².

36. Madankollu, skont l-informazzjoni li għandha għad-dispożizzjoni tagħha l-Qorti tal-Ġustizzja, ebda wiehed miż-żewġ elementi mehuda inkunsiderazzjoni mill-Qorti tal-Ġustizzja fis-sentenza TDC ma japplika għall-Klagenævnet for Udbud (bord tal-appell fil-qasam tal-kuntratti pubbliċi).

37. Fil-fatt, għal dak li jirrigwarda, fl-ewwel nett, l-aspett intern tal-indipendenza, il-Gvern Daniż iddikjara b'mod esplicitu, kemm fl-osservazzjonijiet tiegħu kif ukoll waqt is-seduta, li, b'differenza mit-Teleklagenævnet (bord tal-appell fil-qasam tat-telekomunikazzjonijiet), il-Klagenævnet for Udbud (bord tal-appell fil-qasam tal-kuntratti pubbliċi) ma huwiex parti fil-kawżi quddiem il-qrati ordinarji kontra d-deċiżjonijiet tiegħu. Għalhekk ma hemm l-ebda raġuni għalfejn għandu jitqajjem dubju dwar il-kwalità ta' terz tiegħu fir-rigward tal-interess inkwistjoni.

38. It-tieni nett, għal dak li jirrigwarda l-aspett estern tal-indipendenza, għandu jiġi rrilevat li mill-proċess li għandha għad-dispożizzjoni tagħha l-Qorti tal-Ġustizzja jirriżulta li jeżisti differenzi sinjifikattivi bejn it-Teleklagenævnet (bord tal-appell fil-qasam tat-telekomunikazzjonijiet) u l-Klagenævnet for Udbud (bord tal-appell fil-qasam tal-kuntratti pubbliċi) għal dak li jirrigwarda l-kompożizzjoni tagħhom, il-garanziji kontra t-tneħħija mill-kariga tal-membri tagħhom u l-funzjonament tagħhom.

10 — Ara, fost oħrajn, is-sentenza Wilson (C-506/04, EU:C:2006:587, punti 49 sa 53 u l-ġurisprudenza ċċitata).

11 — Sentenza TDC (C-222/13, EU:C:2014:2265, punti 34 sa 36).

12 — *Ibidem* (punt 37).

39. Għalhekk, mid-dispożizzjonijiet rilevanti tal-liġi dwar l-ġhoti ta' kuntratti pubbliċi jirriżulta li l-Klagenævnet for Udbud (bord tal-appell fil-qasam tal-kuntratti pubbliċi) – li nholoq għall-finijiet, fost oħrajn, tal-implementazzjoni tad-Direttiva 89/665/KEE¹³ – huwa kompost minn president u numru ta' viċi presidenti (li jiffurmaw il-presidenza), kif ukoll minn numru ta' membri esperti, kollha maħtura mill-ministru tal-imprizi u tat-tkabbir (Erhvervs- og vækstministeren) għal perijodu ta' mhux iktar minn erba' snin¹⁴.

40. Madankollu, b'differenza mit-Teleklagenævnet (bord tal-appell fil-qasam tat-telekomunikazzjonijiet), il-presidenza tal-Klagenævnet for Udbud (bord tal-appell fil-qasam tal-kuntratti pubbliċi) għandha tkun komposta minn imhallfin tal-qrati distrettwali u tal-qrati reġjonali superjuri¹⁵. Issa, kif barra minn hekk irrilevat il-Qorti tal-Ġustizzja fis-sentenza TDC¹⁶, dawn l-imhallfin igawdu protezzjoni partikolari kontra t-tneħħija mill-kariga. Jidher, skont dak li ġie ddikjarat fis-seduta, li din il-protezzjoni, li hija bbażata fuq l-Artikolu 64 tal-Kostituzzjoni Daniża, testendi wkoll għall-presidenza tal-bordijiet tal-appell.

41. Barra minn hekk, mill-analiżi tad-dispożizzjonijiet tal-liġi jirriżulta li l-membri tal-presidenza jistgħu jgawdu rwol sinjifikattivament ikbar mill-membri esperti fl-attività deċizzjonali tal-Klagenævnet for Udbud (bord tal-appell fil-qasam tal-kuntratti pubbliċi). Fil-fatt, fil-kompożizzjoni ordinarja tiegħu, dan il-korp huwa kkostitwit minn membru tal-presidenza li jaġixxi bħala president u minn membru espert. F'każ ta' voti pari fl-adozzjoni ta' deċiżjoni, il-vot tal-president huwa deċiżiv¹⁷. Barra minn hekk, il-membri tal-presidenza jistgħu jadottaw ċerti deċiżjonijiet mingħajr l-intervent tal-membri esperti¹⁸ u għandhom saħħa maġġoritarja fl-adozzjoni tad-deċiżjonijiet fl-iktar kawżi kumplessi jew f'dawk li jinvolvu kwistjonijiet ta' prinċipju¹⁹.

42. Huwa minnu li, għal parti mill-membri tal-Klagenævnet for Udbud (bord tal-appell fil-qasam tal-kuntratti pubbliċi), jiġifieri għall-membri esperti, bhall-membri tat-Teleklagenævnet (bord tal-appell fil-qasam tat-telekomunikazzjonijiet), id-dritt Daniż ma jidherx li jipprevedi regoli partikolari għal dak li jirrigwarda t-tneħħija mill-kariga tagħhom, u huma biss ir-regoli ġenerali tad-dritt amministrattiv u tad-dritt industrijali li japplikaw f'każ ta' tneħħija mill-kariga abbużiva.

43. Madankollu, f'dan ir-rigward, nosserva li, għalkemm huwa minnu li, f'ċerti deċiżjonijiet tagħha, il-Qorti tal-Ġustizzja ddikjarat li, sabiex il-kundizzjoni dwar l-indipendenza tal-organu tar-rinviju titqies li hija ssodisfatta, il-ġurisprudenza teziġi b'mod partikolari li l-każijiet ta' tneħħija mill-kariga tal-membri ta' dan l-organu jkunu ddeterminati minn dispożizzjonijiet leġislattivi espressi²⁰, għandu jiġi rrilevat li, f'dawn il-kawżi, il-konstatazzjoni tal-assenza ta' tali regoli kienet tikkostitwixxi element ta' evalwazzjoni, ċertament importanti ħafna, iżda li jidhrol fil-kuntest ta' analiżi globali²¹ tal-elementi li

13 — Direttiva tal-Kunsill, tal-21 ta' Diċembru 1989, dwar il-koordinazzjoni tal-liġijiet, ir-regolamenti u d-dispożizzjonijiet amministrattivi rigward l-applikazzjoni tal-proċeduri ta' revizzjoni għall-ġhoti ta' kuntratti ta' provvista pubblika u xogħlijiet pubbliċi (ĠU Edizzjoni Speċjali bil-Malti: Kapitolu 6, Vol. 1, p. 246).

14 — Ara l-Artikolu 9(1) u l-ewwel sentenza tal-Artikolu 9(2) tal-liġi dwar l-ġhoti ta' kuntratti pubbliċi.

15 — Ara t-tieni sentenza tal-Artikolu 9(2) tal-liġi dwar l-ġhoti ta' kuntratti pubbliċi.

16 — Sentenza TDC (C-222/13, EU:C:2014:2265, punt 35).

17 — Ara l-ewwel sentenza tal-Artikolu 10(4) u l-Artikolu 10(5) tal-liġi dwar l-ġhoti ta' kuntratti pubbliċi. Skont l-ewwel dispożizzjoni, bl-eċċezzjoni tas-sitwazzjoni deskritta fil-paragrafu 6 ta' dan l-artikolu, membru tal-presidenza u membru espert jippartecipaw fit-trattament ta' kawża individwali. Skont it-tieni dispożizzjoni, id-deċiżjonijiet tal-Klagenævnet for Udbud (bord tal-appell fil-qasam tal-kuntratti pubbliċi) jittiehdu b'maġġoranza sempliċi u l-vot tal-president huwa deċiżiv f'każ ta' parità.

18 — Ara l-Artikolu 10(6) tal-liġi dwar l-ġhoti ta' kuntratti pubbliċi.

19 — Ara l-Artikolu 10(4) tal-liġi dwar l-ġhoti ta' kuntratti pubbliċi li jipprovdi li l-president ta' Klagenævnet for Udbud (bord tal-appell fil-qasam tal-kuntratti pubbliċi) jista', f'każijiet partikolari, jiddeċiedi li jżid in-numru tal-membri tal-presidenza u tal-membri esperti li jippartecipaw fid-deċiżjoni ta' kawża. F'każ bhal dan, in-numru tal-membri tal-presidenza għandu mbagħad jikkorrispondi għan-numru ta' membri esperti. Minn din id-dispożizzjoni, li tintuża fl-iktar kawżi kumplessi jew f'dawk li jinvolvu kwistjonijiet ta' prinċipju, jirriżulta li f'dawn it-tip ta' kawżi wkoll, li jkunu partikolarment importanti, il-Klagenævnet for Udbud (bord tal-appell fil-qasam tal-kuntratti pubbliċi) ser ikun kompost minn numru ugħwali ta' membri tal-presidenza u ta' membri esperti, li jfisser li, peress li l-vot tal-president huwa deċiżiv, il-membri tal-presidenza għandhom saħħa maġġoritarja fl-adozzjoni ta' deċiżjoni.

20 — Digriet Pilato (C-109/07, EU:C:2008:274, fl-aħhar tal-punt 24) u s-sentenza TDC (C-222/13, EU:C:2014:2265, punt 32).

21 — Ara s-sentenza Syfait *et* (C-53/03, EU:C:2005:333, punt 37).

jikkarakterizzaw l-organu tar-rinviju inkwistjoni. Huwa abbażi tal-analiżi globali ta' dawn l-elementi kollha li l-Qorti tal-Ġustizzja, f'dawn il-każijiet, ċaħdet il-kwalità ta' qorti lill-organi inkwistjoni²². Barra minn hekk, f'ċerti każijiet, b'mod partikolari fir-rigward ta' istanzi nazzjonali responsabbli mir-rikorsi fil-qasam tal-għoti ta' kuntratti pubbliċi b'applikazzjoni tad-Direttiva 89/665, il-Qorti tal-Ġustizzja rrikonossiet il-kwalità ta' qorti lil organu tar-rinviju mingħajr ma qajmet il-kwistjoni tal-eżistenza ta' tali regoli²³.

44. F'dan il-każ, għandu jiġi rrilevat li mhux biss parti sinjifikattiva mill-membri tal-Klagenævnet for Udbud (bord tal-appell fil-qasam tal-kuntratti pubbliċi), u b'mod partikolari l-membri li jgawdu rwol iktar sinjifikattiv fl-attività deċiżjonali, huma koperti minn garanzija partikolari kontra t-tneħħija mill-kariga, jiġifieri garanzija kostituzzjonali, iżda mill-proċess jirriżulta li hemm elementi oħra li jsaħhu l-indipendenza ta' dan l-organu fir-rigward ta' eventwali pressjonijiet u interventi esterni indebiti. Għalhekk, il-Klagenævnet for Udbud (bord tal-appell fil-qasam tal-kuntratti pubbliċi) għandu l-kwalità ta' terz fir-rigward tal-awtorità li adottat id-deċiżjoni li hija s-suġġett tar-rikors fil-kawża prinċipali²⁴. B'mod partikolari, ma hemm l-ebda rabta funzjonali mal-Erhvervsstyrelsen (awtorità Daniża għall-impriza), li tqiegħed għad-dispożizzjoni tiegħu s-segretarjat tagħha, u lanqas mal-awtoritajiet kontraenti li l-atti tagħhom huma kkontestati quddiemu²⁵. Barra minn hekk, il-Klagenævnet for Udbud (bord tal-appell fil-qasam tal-kuntratti pubbliċi) jeżerċita l-funzjonijiet tiegħu b'awtonomija assoluta, mingħajr ebda rabta ġerarkika jew ta' subordinazzjoni fil-konfront ta' xi hadd u mingħajr ma jirċievi ordnijiet jew istruzzjonijiet minn kwalunkwe sors li jkun²⁶. Il-membri tiegħu kollha huma obbligati jeżerċitaw il-funzjonijiet tagħhom b'mod indipendenti²⁷. Barra minn hekk, sa fejn il-Klagenævnet for Udbud (bord tal-appell fil-qasam tal-kuntratti pubbliċi) jista', fost oħrajn, jistabbilixxi l-illegalità tad-deċiżjonijiet jew tal-għoti ta' kuntratti, kif ukoll jaġhti ordnijiet fir-rigward tal-għoti ta' kuntratti, huwa jeżerċita fundamentalment funzjoni ġudizzjarja²⁸.

45. Fl-aħħar nett, għandu jittfakkar li l-Qorti tal-Ġustizzja, fil-kuntest tal-evalwazzjoni tal-istatus ġuridiku tal-istanzi nazzjonali msemmija fid-Direttiva 89/665, responsabbli mir-rikorsi fil-qasam tal-għoti ta' kuntratti pubbliċi, diġà kkonfermat in-natura ta' "qorti jew tribunal" fis-sens tal-Artikolu 267 TFUE ta' diversi korpi nazzjonali oħra essenzjalment komparabbli mal-korp tar-rinviju f'din il-kawża²⁹.

46. Fid-dawl ta' dawn il-kunsiderazzjonijiet kollha, ma hemmx lok, fl-opinjoni tiegħi, li titqiegħed fid-dubju l-konklużjoni tal-Qorti tal-Ġustizzja fis-sentenza Unitron Scandinavia u 3-S li l-Klagenævnet for Udbud (bord tal-appell fil-qasam tal-kuntratti pubbliċi) għandu l-kwalità ta' "qorti jew tribunal" fis-sens tal-Artikolu 267 TFUE.

22 — Ara l-analiżi tal-Qorti tal-Ġustizzja fis-sentenzi Schmid (C-516/99, EU:C:2002:313, punti 37 sa 43), Syfait *et* (C-53/03, EU:C:2005:333, punti 30 sa 37) u fid-digriet Pilato (C-109/07, EU:C:2008:274, punti 25 sa 30). Ara wkoll is-sentenza TDC (C-222/13, EU:C:2014:2265) li fiha l-Qorti tal-Ġustizzja bbażat ruhha fuq żewġ elementi, dak marbut mal-aspett intern u dak marbut mal-aspett estern sabiex ċaħdet l-eżistenza tal-indipendenza tat-Teleklagenævnet (bord tal-appell fil-qasam tat-telekomunikazzjonijiet) (ara l-punt 35 ta' dawn il-konklużjonijiet).

23 — Ara, b'mod partikolari, is-sentenza HI (C-92/00, EU:C:2002:379, punti 24 sa 28).

24 — Ara s-sentenza Consorci Sanitari del Maresme (C-203/14, EU:C:2015:664, punt 19 u l-ġurisprudenza ċċitata).

25 — Ara, għall-kuntrarju, is-sentenza Schmid (C-516/99, EU:C:2002:313, punti 37 sa 40).

26 — Ara s-sentenza Consorci Sanitari del Maresme (C-203/14, EU:C:2015:664, punt 19 u l-ġurisprudenza ċċitata).

27 — Ara l-Artikolu 1(4) tad-Digriet Nru 887, tal-11 ta' Awwissu 2011, dwar il-bord tal-appell fil-qasam tal-kuntratti pubbliċi. Dwar ir-rilevanza ta' dan l-element, ara s-sentenza Dorsch Consult (C-54/96, EU:C:1997:413, punt 35).

28 — Ara s-sentenza Dorsch Consult (C-54/96, EU:C:1997:413, punt 37).

29 — Ara s-sentenza Consorci Sanitari del Maresme (C-203/14, EU:C:2015:664, punt 26 u l-ġurisprudenza ċċitata).

B – Fuq id-domanda preliminari

47. Permezz tad-domanda preliminari tagħha, il-qorti tar-rinviju tistaqsi jekk il-prinċipju ta' ugwaljanza fit-trattament previst fl-Artikolu 10 tad-Direttiva 2004/17, moqri flimkien mal-Artikolu 51 ta' din id-direttiva, għandux jiġi interpretat fis-sens li, f'sitwazzjoni bħal dik inkwistjoni fil-kawża prinċipali, jipprekludi li entità kontraenti tagħti kuntratt lil offerent li ma jkunx ippreżenta att tal-kandidatura għall-preselezzjoni u għaldaqstant ma ġiex ippreselezzjonat.

48. Id-domanda preliminari taqa' fil-kuntest fattwali li fih grupp ta' żewġ impriżi, ikkostitwit fil-forma ta' kumpannija kummerċjali u li kien ippreselezzjonat fi proċedura għall-ġhoti ta' kuntratt, ġie xolt wara l-falliment ta' wieħed miż-żewġ membri tiegħu u li fih l-awtorità kontraenti awtorizzat lill-membri li kien baqa' jkompli jipparteċipa fil-proċedura minflok il-grupp u finalment tagħtu l-kuntratt minkejja l-fatt li dan il-membri bħala tali ma kienx ippreselezzjonat. Din tal-aħħar hija s-sitwazzjoni li għaliha tirreferi l-qorti tar-rinviju fid-domanda preliminari tagħha.

49. Għalhekk id-domanda preliminari tirrigwarda, essenzjalment, il-possibbiltà, fid-dawl tal-prinċipju ta' ugwaljanza fit-trattament, li awtorità kontraenti tawtorizza membru ta' grupp ta' operaturi ekonomiċi, li ma kienx ippreselezzjonat individwalment, li jiehu post il-grupp matul proċedura għall-ġhoti ta' kuntratt.

1. Fuq il-kuntest ġuridiku applikabbli

50. Qabel xejn, għandu jiġi rrilevat li d-Direttiva 2004/17 ma tinkludi ebda regola speċifika rigward il-bdil fil-kompożizzjoni ta' grupp ta' operaturi ekonomiċi.

51. L-unika dispożizzjoni ta' din id-direttiva li tirrigwarda l-gruppi ta' operaturi ekonomiċi hija l-Artikolu 11(2) tagħha,³⁰ li madankollu ma jirrigwardax il-bidla tagħhom matul il-proċedura għall-ġhoti ta' kuntratt. Għalhekk, peress li d-Direttiva ma tinkludi ebda dispożizzjoni li tirregola tali bidliet, għandu jiġi konkluż li r-regolamentazzjoni tagħhom taqa' fil-kompetenza tal-Istati Membri³¹. F'dawn iċ-ċirkustanzi, huwa eventwalment il-leġislatur nazzjonali, b'mod generali, jew l-awtorità kontraenti, f'każ partikolari, li għandhom jistabbilixxu r-regoli f'dan ir-rigward³².

52. Dwar dan il-punt, għandu jiġi rrilevat ukoll li, fis-sentenza Makedoniko Metro u Michaniki³³, il-Qorti tal-Ġustizzja ddecidiet li d-Direttiva 93/37 li tikkonċerna l-koordinazzjoni tal-proċeduri għall-ġhoti ta' kuntratti pubbliċi għal xogħlijiet³⁴ ma kinitx tipprekludi leġiżlazzjoni nazzjonali li tipprojbixxi l-bidla fil-kompożizzjoni ta' grupp ta' imprendituri li jipparteċipa fi proċedura għall-ġhoti ta' kuntratt pubbliku li sseħh wara s-sottomissjoni tal-offerti.

53. Madankollu, f'dan il-każ, mid-digriet tar-rinviju jirrizulta, minn naħa, li l-leġiżlazzjoni Daniża ma tippovdix regoli speċifiċi dwar il-bidla fil-kompożizzjoni ta' gruppi ta' operaturi ekonomiċi u, min-naħa l-oħra, li l-awtorità kontraenti lanqas ma pprovdiet, fl-avviż tal-kuntratt, regoli speċifiċi f'dan ir-rigward.

30 — Ara l-punt 7 ta' dawn il-konklużjonijiet. Dan l-artikolu huwa riprodott, essenzjalment, fl-Artikolu 37(2) u (3) tad-Direttiva 2014/25.

31 — Ara b'analogija, fir-rigward tad-Direttiva tal-Kunsill 93/37/KEE, tal-14 ta' Ġunju 1993, li tikkonċerna l-koordinament tal-proċeduri għall-ġhoti ta' kuntratti tax-xogħlijiet pubbliċi [kuntratti pubbliċi għal xogħlijiet] (ĠU Edizzjoni Speċjali bil-Malti, Kapitolu 6, Vol. 2, p. 163), is-sentenza Makedoniko Metro u Michaniki (C-57/01, EU:C:2003:47, punt 61).

32 — Fl-istabbiliment ta' dawn ir-regoli l-leġislatur jew l-awtorità kontraenti għandhom dejjem ikunu obbligati josservaw il-prinċipji generali tad-dritt. Ara, f'dan ir-rigward, il-premessa 9 tad-Direttiva 2004/17 u, b'mod iktar esplicitu, il-premessa 2 tad-Direttiva 2004/18 tal-Parlament Ewropew u tal-Kunsill, tal-31 ta' Marzu 2004, fuq koordinazzjoni ta' proċeduri għall-ġhoti ta' kuntratti għal xogħlijiet pubbliċi, kuntratti għal provvisti pubbliċi u kuntratti għal servizzi pubbliċi [kuntratti pubbliċi għal xogħlijiet, għal provvisti u għal servizzi] (ĠU Edizzjoni Speċjali bil-Malti : Kapitolu 6, Vol. 7, p. 132). Ara wkoll il-premessa 2 tad-Direttiva 2014/25.

33 — Sentenza Makedoniko Metro u Michaniki (C-57/01, EU:C:2003:47, punti 61 u 63).

34 — Ara n-nota ta' qiegħ il-paġna 31.

54. F'dawn iċ-ċirkustanzi, l-ammissibbiltà tal-bidliet fil-kompożizzjoni ta' gruppi ta' operaturi ekonomiċi matul il-proċedura għall-għoti ta' kuntratt tkun sugġetta għall-prinċipji ġenerali tad-dritt li jagħmlu parti mill-ordinament ġuridiku tal-Unjoni, fosthom, b'mod partikolari, il-prinċipju ta' ugwajanza fit-trattament u ta' trasparenza, previst, fid-Direttiva 2004/17, fl-Artikolu 10, u ssib il-limitu tagħha fl-osservanza ta' dawn il-prinċipji.

2. Fuq il-prinċipju ta' ugwajanza fit-trattament fil-proċedura għall-għoti ta' kuntratti pubbliċi

55. Skont ġurisprudenza stabbilita, il-prinċipju ta' ugwajanza fit-trattament jeħtieġ li sitwazzjonijiet komparabbli ma jiġux ittrattati b'mod differenti u li sitwazzjonijiet differenti ma jiġux ittrattati b'mod ugwali, sakemm tali trattament ma jkunx oġġettivament iġġustifikat³⁵.

56. Il-Qorti tal-Ġustizzja ddikjarat diversi drabi li l-prinċipju ta' ugwajanza fit-trattament tal-offerenti u l-dmir tal-awtoritajiet kontraenti li jiżguraw l-osservanza tagħhom huma elementi fundamentali tar-regoli tad-dritt tal-Unjoni fil-qasam tal-kuntratti pubbliċi³⁶.

57. Il-prinċipju ta' ugwajanza fit-trattament bejn l-offerenti, li għandu l-iskop li jiffavorixxi l-iżvilupp ta' kompetizzjoni b'saħħitha u effettiva bejn l-imprizi li jipparteċipaw fl-għoti ta' kuntratt pubbliku, jimponi li l-offerenti kollha jkollhom l-istess opportunitajiet fil-formulazzjoni tat-termini tal-offerti tagħhom, u għalhekk jimplika li dawn għandhom jiġu pprezentati taħt l-istess kundizzjonijiet għall-kompetituri kollha³⁷. Dan il-prinċipju jimplika li l-offerenti għandhom ikunu f'pożizzjoni ta' ugwajanza *matul il-proċedura kollha* għall-għoti ta' kuntratt, b'mod partikolari, kemm meta jkunu qed jippreparaw l-offerti tagħhom kif ukoll meta dawn jiġu evalwati mill-awtorità kontraenti³⁸.

58. Huwa minnu li l-Qorti tal-Ġustizzja ddecidiet li wiehed mill-għanijiet tar-regoli fil-qasam tal-kuntratti pubbliċi huwa l-ftuħ għal kompetizzjoni l-iktar wiesgħa u li huwa fl-interess tad-dritt tal-Unjoni li tiġi żgurata l-ikbar parteċipazzjoni ta' offerenti possibbli f'sejha għal offerti³⁹ u li dan il-ftuħ għal kompetizzjoni l-iktar wiesgħa ma huwiex previst biss fir-rigward tal-interess tal-Unjoni fil-qasam tal-moviment liberu tal-prodotti u tas-servizzi, iżda wkoll fl-interess tal-awtorità kontraenti involuta, li għaldaqstant ikollha għażla ikbar fir-rigward tal-iktar offerta vantaġġuża u adatta għall-bżonnijiet tal-awtorità pubblika kkonċernata⁴⁰.

59. Madankollu, fil-qasam tal-kuntratt pubbliċi, kemm ir-rieda li tiġi żgurata kompetizzjoni effettiva kif ukoll l-osservanza tal-prinċipju ta' ugwajanza bejn l-offerenti għandhom jittieħdu inkunsiderazzjoni. Għalhekk, għalkemm il-Qorti tal-Ġustizzja ddikjarat li l-applikazzjoni tal-prinċipju ta' ugwajanza fit-trattament fil-proċeduri għall-għoti ta' kuntratti pubbliċi ma tikkostitwixxix finalità fiha nfisha, iżda għandha titqies fid-dawl tal-għanijiet li dan il-prinċipju jfittex li jilhaq⁴¹, l-implementazzjoni u s-sodisfazzjoni tal-għan li jiġi f'favorit il-ftuħ għal kompetizzjoni l-iktar wiesgħa jista' madankollu jintlaħqu biss jekk l-operaturi ekonomiċi li jipparteċipaw fil-kuntratt pubbliku jkunu f'pożizzjoni ta'

35 — Ara, fost oħrajn, is-sentenzi *Fabricom* (C-21/03 u C-34/03, EU:C:2005:127, punt 27 u l-ġurisprudenza ċċitata) u *Manova* (C-336/12, EU:C:2013:647, punt 30).

36 — Ara f'dan is-sens, is-sentenzi *Fabricom* (C-21/03 u C-34/03, EU:C:2005:127, punt 26) u *Michaniki* (C-213/07, EU:C:2008:731, punt 45 u l-ġurisprudenza ċċitata).

37 — Ara f'dan is-sens, is-sentenzi *Il-Kummissjoni vs CAS Succhi di Frutta* (C-496/99 P, EU:C:2004:236, punt 110) u *eVigilo* (C-538/13, EU:C:2015:166, punt 33).

38 — Ara f'dan is-sens, is-sentenzi *SIAC Construction* (C-19/00, EU:C:2001:553, punti 33 u 34), *Michaniki* (C-213/07, EU:C:2008:731, punt 45 u l-ġurisprudenza ċċitata) u *d-digriet Vivaio dei Molini Azienda Agricola Porro Savoldi* (C-502/11, EU:C:2012:613, punt 38). Enfażi miżjuda minni.

39 — Ara, f'dan is-sens, is-sentenzi *Assitur* (C-538/07, EU:C:2009:317, punt 26) u *CoNISM* (C-305/08, EU:C:2009:807, punt 37).

40 — Sentenza *CoNISM* (C-305/08, EU:C:2009:807, punt 37). Fil-każ ta' proċeduri nnegozjati, ir-rekwizit ta' kompetizzjoni "adegwata" hija, barra minn hekk, enfasizzata b'mod esplicitu fl-Artikolu 54(3) tad-Direttiva 2004/17, imsemmi fil-punt 9 ta' dawn il-konklużjonijiet.

41 — Ara f'dan is-sens, is-sentenza *Manova* (C-336/12, EU:C:2013:647, punt 29).

ugwaljanza, mingħajr ebda diskriminazzjoni⁴². Peress li l-promozzjoni ta' kompetizzjoni effettiva hija parti mill-ghan iktar wiesgħa tal-promozzjoni ta' kompetizzjoni li, qabel ma tkun effettiva, għandha tkun b'saħħitha, dak li tfittex li tilhaq huwa neċessarjament limitat mill-osservanza tal-prinċipju ta' ugwaljanza fit-trattament bejn l-offerenti⁴³.

60. F'dan ir-rigward, għandu jiġi rrilevat ukoll li, kif enfasizzaw uħud mill-intervenjenti, il-prinċipju ta' ugwaljanza fit-trattament tal-offerenti jista' jgawdi rwol fundamentali qabel l-għoti tal-kuntratt, meta d-diversi offerenti jitpoġġew f'kompetizzjoni bejniethom. Ladarba l-kuntratt jingħata, l-interess jikkoncentra mill-banda l-oħra fuq l-implementazzjoni tal-kuntratt. F'tali kuntest, avvenimenti, bħal bidla fil-grupp li jkun ingħata l-kuntratt, ma jqajmux, bħala prinċipju, kwistjonijiet li jirrigwardaw l-ugwaljanza fit-trattament bejn l-offerenti, iżda pjuttost kwistjonijiet li jirrigwardaw bidla eventwali fit-termini essenzjali tal-kuntratt ikkonċernat⁴⁴ jew it-tqeghid fil-perikolu tal-eżekuzzjoni tajba tiegħu⁴⁵.

61. Huwa fid-dawl ta' dawn il-prinċipji li hemm lok li jiġu analizzati l-limiti, stabbiliti mill-prinċipju ta' ugwaljanza fit-trattament f'każ bħal dan, għall-possibbiltà li awtorità kontraenti tawtorizza, qabel l-għoti ta' kuntratt, operatur ekonomiku li inizjalment ma kienx ġie ppreselezzjonat sabiex jissuċċedi lil operatur ieħor, b'mod partikolari lill-grupp ippreselezzjonat li minnu kien jiffirma parti.

3. Fuq il-possibbiltà li operatur ekonomiku li ma kienx ippreselezzjonat jiġi awtorizzat jissuċċedi lil operatur ieħor fi proċedura għall-għoti ta' kuntratti

62. Jidher li l-intervenjenti jaqblu li, bħala prinċipju, fis-sejthet għal offeriti bi preselezzjoni, huma biss l-offerenti li kienu ppreselezzjonati li jistgħu jipprezentaw offeriti u, għalhekk, jistgħu jingħataw il-kuntratt.

63. Jiena naqbel ma' dan l-approċċ, li, kif ġustament enfasizzat MTHZ, għandu bażi legali esplicita fl-Artikolu 51(3) tad-Direttiva 2004/17. Fil-fatt, din id-dispożizzjoni, billi ttipprovdi li l-awtoritajiet kontraenti "għandhom jivverifikaw li l-offerti sottomessi mill-persuni li jaġhmlu l-offerti *magħżula* jikkonformaw", tippreżupponi li l-operaturi ppreselezzjonati u l-operaturi li jipprezentaw l-offerti huma identiċi⁴⁶. Għalhekk il-prinċipju huwa li għandu jkun hemm identiċità legali u materjali bejn l-operatur ekonomiku ppreselezzjonat u dak li jipprezenta l-offerta u li lulu l-kuntratt jista' jingħata eventwalment.

64. F'dan ir-rigward, għandu jiġi speċifikat li, għall-kuntrarju ta' dak sostnut mill-Kummissjoni fis-seduta, fl-opinjoni tiegħi, ma hemmx dubju li, f'dan il-każ, ma teżisti ebda identiċità la legali u lanqas materjali bejn il-grupp ikkostitwit fil-forma ta' I/S u Aarsleff. Fil-fatt, minkejja li Aarsleff kienet waħda mis-soċji tal-I/S, ma hemmx dubju li hija tikkostitwixxi persuna ġuridika materjalment u legalment distinta mill-grupp li minnu kienet tiffirma parti.

42 — Ara l-konklużjonijiet tal-Avukat Ġenerali Léger fil-Kawżi magħquda Fabricom (C-21/03 u C-34/03, EU:C:2004:709, punt 22) kif ukoll il-konklużjonijiet tal-Avukat Ġenerali Poiares Maduro fil-Kawża Míchaniki (C-213/07, EU:C:2008:544, punt 23).

43 — Ara, f'dan is-sens, il-konklużjonijiet tal-Avukat Ġenerali Poiares Maduro fil-Kawżi magħquda La Cascina *et* (C-226/04 u C-228/04, EU:C:2005:524, punt 26).

44 — Ara s-sentenza Pressetext Nachrichtenagentur (C-454/06, EU:C:2008:351, punti 40 *et seq*).

45 — F'dan ir-rigward, għandu jiġi rrilevat li d-Direttiva 2014/25 tirregola b'mod esplicitu, fl-Artikolu 89(1)(d)(ii) tagħha, il-każ ta' tibdil ta' kuntratt wara l-għoti tal-kuntratt. Din id-dispożizzjoni ttipprovdi li ma huwiex neċessarju li jsir għoti tal-kuntratt mill-ġdid b'mod partikolari meta kuntrattur ġdid jissostitwixxi lil dak li l-awtorità kontraenti inizjalment tagħtu l-kuntratt wara "suċċessjoni universali jew parzjali fil-pożizzjoni tal-kuntrattur inizjali, wara ristrutturar korporattiv, inkluż teħid ta' pussess, amalgamazzjoni u akkwist jew insolvenza, ta' operatur ekonomiku ieħor li jissodisfa l-kriterji tal-għażla kwalitattiva stabbiliti inizjalment, dment li dan ma jwassalx għal modifiki sostanzjali oħra għall-kuntratt u ma jkunx immirat lejn iċ-ċirkomvenzjoni tal-applikazzjoni ta[d-]Direttiva".

46 — Fil-kuntest tal-leġiżlazzjoni dwar il-proċeduri nnegozjati b'sejha għal kompetizzjoni minn qabel, l-Artikolu 47(2) tad-Direttiva 2014/25 huwa iktar ċar f'dan ir-rigward, peress li jipprovdi li "[h]uma biss dawk l-operaturi ekonomiċi li ġew mistiedna mill-entità kontraenti wara l-valutazzjoni tagħha tal-informazzjoni pprovduta li jistgħu jippartecipaw fin-negozjati".

65. Wara li ġie ċċarat dan, tqum il-kwistjoni jekk, fid-dawl tal-prinċipju ta' ugwaljanza fit-trattament kif interpretat fil-punti 55 sa 59 ta' dawn il-konklużjonijiet, il-prinċipju tal-identità neċessarja bejn l-offerent ippreselezzjonat u dak li jipprezenta l-offerta jammettix eċċezzjonijiet, b'mod partikolari f'ċirkustanzi bħal dawk inkwistjoni fil-kawża prinċipali.

66. Issa fl-opinjoni tiegħi, l-imsemmi prinċipju ma jistax ikollu portata assoluta u jkun mingħajr eċċezzjonijiet. Inqis li huwa possibbli li jkun hemm każijiet, minkejja li huma limitati, li fihom bidla fl-identità ta' offerent matul il-proċedura għandha tkun aċċettata, b'mod partikolari b'riferiment għar-rekwiżit li jkun ippreżervat il-ftuħ għal kompetizzjoni l-iktar wiesgħa fil-kuntest ta' proċedura għall-għoti ta' kuntratt.

67. Madankollu, kif irrilevajt fil-punt 59 ta' dawn il-konklużjonijiet, peress li tali rekwiżit huwa llimitat bl-osservanza tal-prinċipju ta' ugwaljanza fit-trattament, awtorità kontraenti ma tistax tiddiskrimina bejn offerenti billi tressaq bħala ġustifikazzjoni r-rekwiżit ta' ftuħ massimu għal kompetizzjoni tal-proċedura għall-għoti ta' kuntratt. Eċċezzjonijiet eventwali għall-prinċipju tal-korrispondenza bejn offerent ippreselezzjonat u offerent li jipprezenta l-offerta – li għalihom, barra minn hekk, bħala eċċezzjonijiet għal prinċipju li għandu portata ġenerali japplika approċċ restrittiv⁴⁷ – isibu għalhekk limitu assolut fl-osservanza tal-prinċipju ta' ugwaljanza fit-trattament bejn l-offerenti.

68. Issa li ġew stabbiliti dawn il-prinċipji, għandu jiġi mistoqsi liema approċċ *in concreto* jippermetti l-aħjar rikonċiljazzjoni tar-rekwiżiti – li, f'każ bħal dak inkwistjoni fil-kawża prinċipali, donnu jistgħu jkunu kunfligġenti – li jirriżultaw mill-osservanza stretta tal-ugwaljanza tal-opportunitajiet bejn l-offerenti u l-ftuħ massimu għal kompetizzjoni.

69. Kull wieħed mill-intervenjenti jipproponi approċċ differenti.

70. Qabel xejn, għar-raġunijiet li għadni kif esponejt fil-punt 66 ta' dawn il-konklużjonijiet, jiena ser neskludi approċċ, bħal dak li donnu huwa propost minn MTHZ, fis-sens li qatt ma għandu jkun hemm eċċezzjonijiet għall-prinċipju tal-korrispondenza bejn l-operatur ippreselezzjonat u l-operatur li jipprezenta l-offerta.

71. Fir-rigward tal-Kummissjoni, hija tqis essenzjalment li, jekk l-operatur li ma kienx ippreselezzjonat – b'mod partikolari f'dan il-każ, il-membri li jkun baqa' mill-grupp – jissodisfa l-ispeċifikazzjonijiet tal-kuntratt, il-prinċipju ta' ugwaljanza fit-trattament ma jipprekludix li l-awtorità kontraenti tawtorizzah ikompli l-proċedura. Madankollu, tali soluzzjoni ma tippermettix li jiġi żgurat li r-rekwiżit ta' ugwaljanza tal-opportunitajiet bejn l-offerenti jkun strettament iggarantit.

72. Huwa minnu li l-fatt li l-operatur il-ġdid josserva l-ispeċifikazzjonijiet tal-kuntratt⁴⁸ jikkostitwixxi rekwiżit neċessarju sabiex ma jkunx hemm diskriminazzjoni bejn l-offerenti. Madankollu, dan il-fatt biss ma jeskludix, bħala tali, li jiġi ggarantit li, billi jkun ġie awtorizzat jipparteċipa fis-sejha għal offeriti f'mument sussegwenti meta mqabbel mal-offerenti l-oħra, l-operatur il-ġdid ma jibbenefikax minn vantaġġi kompetittivi, fil-mument li huwa jidhol fil-proċedura. Tali vantaġġi jistgħu, pereżempju, jikkonsistu fil-konnoxxenza ta' informazzjoni li minnha l-offerenti l-oħra ma bbenefikawx⁴⁹ meta huma ddeċidew li jipparteċipaw fil-proċedura għall-għoti ta' kuntratti⁵⁰.

47 — Ara, f'dan is-sens, is-sentenzi Honyvem Informazioni Commerciali (C-465/04, EU:C:2006:199, punt 24) kif ukoll Pfeiffer *et* (C-397/01 sa C-403/01, EU:C:2004:584, punt 52 u l-ġurisprudenza ċċitata).

48 — Barra minn hekk, ma huwiex ċar jekk, skont din il-proposta, l-operatur il-ġdid għandux jissodisfa l-ispeċifikazzjonijiet tal-kuntratt fil-mument meta jsehh it-tibdil jew jekk kellux jissodisfahom fil-mument li fih l-offerenti l-oħra kollha kienu ppreselezzjonati.

49 — Ara s-sentenza Fabricom (C-21/03 u C-34/03, EU:C:2005:127, punt 29), li fiha l-Qorti tal-Ġustizzja hadet inkunsiderazzjoni eventwali vantaġġi kompetittivi minhabba informazzjoni li offerent setgħa jikseb fir-rigward tal-kuntratt pubbliku inkwistjoni.

50 — Barra minn hekk, għandu jiġi rrilevat li l-Kummissjoni stess tammetti fl-osservazzjonijiet tagħha li l-kriterju li hija tipproponi ma jippermettix li tiġi ggarantita l-ineżistenza f'kull każ ta' riskju ta' distorsjoni tal-kompetizzjoni.

73. Il-Gvern Daniż iqis li, f'każ bħal dan il-każ, il-prinċipju ta' ugwaljanza fit-trattament ma jipprekludix li awtorità kontraenti tista' taċċetta l-bidla fl-identità ta' offerent bejn il-preselezzjoni u l-ghoti tal-kuntratt jekk jiġu ssodisfatti żewġ kundizzjonijiet. L-ewwel nett, il-parti rimanenti tal-offerent li l-identità tagħha tkun inbidlet għandha tissodisfa waħedha r-rekwiżiti ta' kapaċità previsti għall-preselezzjoni u, it-tieni nett, il-bidla fl-identità tal-offerent ma għandhiex ikollha effett fuq iċ-ċirku tal-kandidati ppreselezzjonati, fis-sens li, anki li kieku l-parti rimanenti tal-offerent kienet ippartecipat fil-preselezzjoni mill-bidu fil-forma l-ġdida, il-kandidati ppreselezzjonati kienu jkun dejjem l-istess.

74. Madankollu, inqis li lanqas din is-soluzzjoni ma hija sodisfaċenti. Fil-fatt, l-ewwel kundizzjoni jidhirli li tikkorrispondi, essenzjalment, għal dik meħtieġa fis-soluzzjoni proposta mill-Kummissjoni. Fir-rigward tat-tieni kundizzjoni, ma naħsibx li huwa suffiċjenti li l-bidla suġġettiva ma jkollhiex effett fuq iċ-ċirku tal-kandidati ppreselezzjonati sabiex tiġi żgurata l-osservanza stretta tal-ugwaljanza tal-opportunitajiet bejn l-offerenti. Fil-fatt, għall-istess raġunijiet indikati fil-punt 72 ta' dawn il-konklużjonijiet, inqis li l-fatt li ebda wiehed mill-operaturi la kien indebitament eskluż mill-proċedura u lanqas indebitament aċċettat sabiex jippartecipa fiha, filwaqt li huwa wkoll kundizzjoni neċessarja sabiex tiġi evitata d-diskriminazzjoni, ma huwiex suffiċjenti sabiex tiġi żgurata l-osservanza tar-rekwiżit ta' ugwaljanza tal-opportunitajiet bejn l-offerenti.

75. Fl-opinjoni tiegħi, fl-assenza ta' regoli espliciti stabbiliti minn qabel mil-leġiżlatur jew mill-awtorità kontraenti, huwa opportun li l-entità kontraenti twettaq analiżi *in concreto*, każ b'każ, abbażi tal-elementi fattwali kollha li hija jkollha għad-dispożizzjoni tagħha, sabiex tivverifika jekk il-bidla suġġettiva inkwistjoni twassalx għal sitwazzjoni li fiha l-offerenti ma jkunux f'pożizzjoni ugwali matul il-proċedura għall-ghoti ta' kuntratt, b'mod partikolari, iżda mhux biss, fil-formulazzjoni tal-offerti tagħhom. Din l-analiżi tfittex b'mod partikolari li jiġi vverifikat jekk din il-bidla tagħtix lok għal vantaġġ kompetittiv għall-offerent il-ġdid u b'hekk twassal għal distorsjoni tal-proċess kompetittiv.

76. Issa diversi eżempji ta' bidla suġġettiva huma prevedibbli *in abstracto* u ma huwiex neċessarju li jiġu analizzati f'dan il-kuntest. Ser nirrileva biss li, f'każ fejn il-bidla fl-identità suġġettiva għandha portata esklużivament formali u mhux materjali, għaliex tinvolvi biss, pereżempju, bidla tal-forma jew riorganizzazzjoni interna li ma għandhiex konsegwenzi sostanzjali⁵¹, ikun improbabbli li tali bidla tista' toħloq sitwazzjoni li twassal għal inugwaljanza tal-opportunitajiet.

77. Madankollu, fl-opinjoni tiegħi, sitwazzjoni bħal dik inkwistjoni fil-kawża prinċipali, li fiha grupp, ikkostitwit fil-forma legali ta' persuna ġuridika distinta mill-operaturi ekonomiċi li jagħmlu parti minnu, jiġi xolt u ssostitwit fil-proċedura mill-membri li jibqa' mill-grupp, ma tikkostitwixxix każ ta' bidla fl-identità suġġettiva li għandha portata esklużivament formali u mhux materjali.

78. F'dawn iċ-ċirkustanzi, inqis li hija l-qorti tar-rinviju li għandha, abbażi tal-elementi fattwali li jkollha għad-dispożizzjoni tagħha, tistabbilixxi *in concreto*, jekk, f'dan il-każ, id-deċiżjoni ta' Banedanmark tkunx wasslet għal ksur tal-prinċipju ta' ugwaljanza fit-trattament bejn id-diversi offerenti li ppartecipaw fil-proċedura u, b'mod partikolari, jekk Aarsleff, fil-mument li ġiet awtorizzata tissostitwixxi lill-IS fil-proċedura, ibbenefikatx minn vantaġġi kompetittivi meta mqabbla mal-offerenti l-oħra.

79. F'dan ir-rigward, abbażi tal-informazzjoni li għandha għad-dispożizzjoni tagħha fil-proċess il-Qorti tal-Ġustizzja, ser nagħmel biss il-kunsiderazzjonijiet segwenti.

51 — Ara b'analogija, is-sentenza Pressetext Nachrichtenagentur (C-454/06, EU:C:2008:351, punti 43 sa 45).

80. Qabel xejn, il-qorti tar-rinviju tenfasizza li għandu jitqies li huwa stabbilit li, kieku Aarsleff ipprezentat att tal-kandidatura direttament minflok ma għamlet dan permezz tal-grupp li gie xolt, hija kienet xorta waħda tiġi ppreselezzjonata. Madankollu, fl-opinjoni tiegħi, dan il-fatt ma jeskludix li, f'dan il-każ, jista' jkun li kien hemm ksur tal-prinċipju ta' ugwaljanza fit-trattament. Il-kwistjoni deċiżiva f'din il-kawża ma hijiex daqshekk (jew biss) dik dwar jekk, ipotetikament, Aarsleff setgħetx tiġi ppreselezzjonata waħedha jew le, iżda jekk hija bbenefikatx minn trattament differenti li holoq vantaġġ kompetittiv favur tagħha, fil-mument fejn hija ġiet awtorizzata tipparteċipa waħedha fil-proċedura, mingħajr ma l-ewwel ġiet ippreselezzjonata.

81. Imbagħad, jidher li Aarsleff setgħet tiddeċiedi li tipparteċipa waħedha fis-sejha għal offeriti abbażi ta' informazzjoni li l-offerenti l-oħra ma kellhomx meta huma ddeċidew li jipparteċipaw f'din is-sejha għal offeriti⁵². B'mod partikolari, MTHZ argumenta li, meta Aarsleff, wara l-falliment ta' Pihl u għalhekk wara x-xoljiment tal-grupp, ġiet awtorizzata tiegħu tali deċiżjoni, minn naħa, hija setgħet issir taf in-numru eżatt ta' impriżi li kienu qed jipparteċipaw f'din il-proċedura u li kienu pprezentaw offerta u, min-naħa l-oħra, hija kienet taf li l-offerta pprezentata mill-grupp li minnu Aarsleff kienet tiffirma parti, kienet ġiet evalwata bhala t-tieni l-aħjar offerta. Barra minn hekk, ma' dawn iċ-ċirkustanzi kollha għandu jiddeċiedi wkoll li, wara l-falliment ta' Pihl, Aarsleff kellha l-possibbiltà li tiegħu iktar minn 50 impjegat ta' Pihl, fosthom persuni fundamentali għat-tweġiq tal-proġett li kien is-sugġett tas-sejha għal offeriti⁵³.

82. Issa sitwazzjoni li fiha żewġ operaturi ekonomiċi, qabel il-bidu ta' proċedura għall-għoti ta' kuntratt, jiddeċiedu li joħolqu grupp li għandu bhala għan esklużiv il-partecipazzjoni f'din il-proċedura, tippreżupponi li dawn iż-żewġ operaturi, wara li evalwaw l-opportunitajiet u r-riskji marbuta ma' dan il-proġett, hadu d-deċiżjoni kummerċjali li jipparteċipaw flimkien fis-sejha għal offeriti u li jaqsmu l-benefiċċji u r-riskji. F'dawn iċ-ċirkustanzi, għandu jiġi analizzat *in concreto* jekk il-possibbiltà mogħtija lil wiehed minn dawn iż-żewġ operaturi, f'fażi sussegwenti tal-proċedura fejn l-elementi ta' incertezza fir-rigward tal-iżvolġiment tal-proċedura huma inqas, li jibdel din id-deċiżjoni kummerċjali billi jiġi awtorizzat jipparteċipa waħdu fil-proċedura tagħtix lok għal trattament differenti fir-rigward tal-offerenti l-oħra u twassalx għal vantaġġi kompetittivi. Għandu jiġi vverifikat jekk tali deċiżjoni kummerċjali sussegwenti effettivament ittehditx abbażi ta' informazzjoni differenti minn dik li kellhom għad-dispożizzjoni tagħhom l-offerenti l-oħra meta huma hadu d-deċiżjoni li jipparteċipaw fil-proċedura f'forma jew f'kompożizzjoni partikolari, mingħajr ma kellhom il-possibbiltà li jbidduha sussegwentement.

V – Konkluzjoni

83. Fid-dawl tal-kunsiderazzjonijiet preċedenti, nipproponi li l-Qorti tal-Ġustizzja tirrispondi għad-domanda preliminari magħmula mill-Klagenævnet for Udbud (bord tal-appell fil-qasam tal-kuntratti pubbliċi) kif ġej:

- 1) L-Artikolu 51(3) tad-Direttiva 2004/17/KE tal-Parlament Ewropew u tal-Kunsill, tal-31 ta' Marzu 2004, li tikkoordina l-proċeduri ta' akkwisti ta' entitajiet li joperaw fis-setturi tas-servizzi tal-ilma, l-enerġija, t-trasport u postali, għandu jiġi interpretat fis-sens li, bhala prinċipju, għandha teżisti identikità legali u materjali bejn l-operatur ekonomiku ppreselezzjonat fi proċedura għall-għoti ta' kuntratt bi preselezzjoni u l-operatur ekonomiku li jipprezenta l-offerta fil-kuntest tal-istess proċedura.

52 — F'dan ir-rigward, ara n-nota ta' qiegħ il-paġna 49 ta' dawn il-konkluzjonijiet.

53 — F'dan ir-rigward, huwa rilevanti li jiġi rrilevat li mill-komunikazzjoni mibgħuta mill-Banedanmark lill-offerenti l-oħra (imsemija fil-punt 20 ta' dawn il-konkluzjonijiet) jirriżulta li huwa ha inkunsiderazzjoni dan il-fatt meta ddeċieda li jawtorizza lil Aarsleff tiegħu post il-grupp li issa gie xolt.

- 2) F'sitwazzjoni bħal dik inkwistjoni fil-kawża prinċipali, li fiha żewġ operaturi ekonomiċi kkostitwixxew grupp fil-forma ta' kumpannija kummerċjali sabiex jipparteċipaw fi proċedura għall-ġħoti ta' kuntratti pubbliċi u wieħed minnhom, wara l-preselezzjoni tal-grupp, iżda qabel l-ġħoti tal-kuntratt, kien is-suġġett ta' proċedura ta' insolvenza b'tali mod li l-grupp ġie xolt, l-Artikolu 10 tad-Direttiva 2004/17 għandu jiġi interpretat fis-sens li hija l-awtorità kontraenti, abbażi ta' analiżi *in concreto*, ibbażata fuq l-elementi fattwali kollha li hija jkollha għad-dispożizzjoni tagħha, li għandha tivverifika jekk eventwali awtorizzazzjoni sabiex tkompli l-parteċipazzjoni fil-proċedura minflok il-grupp, mogħtija lill-membri li jibqa' minnu, li ma kienx ġie inizjalment ippreselezzjonat, twassalx għal sitwazzjoni li fiha l-offerenti ma jkunux f'pożizzjoni ta' ugwaljanza tal-opportunitajiet matul il-proċedura, b'mod partikolari fil-formulazzjoni tal-offerti tagħhom. Dan ikun speċifikament il-każ meta l-membri li jibqa' mill-grupp seta' jieħu deċiżjonijiet fil-kuntest tal-proċedura għall-ġħoti ta' kuntratt abbażi ta' informazzjoni li l-offerenti l-oħra ma kellhomx fil-mument li fih huma kellhom jieħdu l-istess deċiżjoni u meta huwa kellu l-possibbiltà, wara l-ftuħ tal-proċedura, li jakkwista elementi fundamentali għat-twettiq tal-proġett li huwa ma kellux fil-mument li fih huwa kellu jiġi ppreselezzjonat.